

प्रगाथः काण्वः। इन्द्रः। गायत्री।

यदिन्द्र प्रागपागुदङ्गवा हूयसे नृभिः। आ याहि तूर्यमाशुभिः॥ ८.०६५.०१

इन्द्र। प्राक् अपाक् उदक् न्यक्। नृभिः- उपासकैः। हूयसे- आहूतोसि। तूर्यम्- क्षिप्रम्।
आशुभिः- क्षिप्रैरश्वैः। आ याहि- आगच्छ॥१॥

यद्वा प्रस्रवणे दिवो मादयासे स्वर्णरे। यद्वा समुद्रे अन्धसः॥ ८.०६५.०२

यद्यवा- यदि। दिवः- द्युलोकस्य। प्रस्रवणे- रसनिष्पन्दनस्थाने। स्वर्णरे- स्वर्गनितरि। मादयासे-
माद्यसे। यद्वा। समुद्रे- अण्वि अन्तरिक्षे वा। अन्धसः- रसेन माद्यसे तस्मादागच्छ॥२॥

आ त्वा गीर्भिर्महामुरुं हुवे गामिव भोजसे। इन्द्र सोमस्य पीतये॥ ८.०६५.०३

इन्द्र। महाम्- महात्मानम्। उरुम्- विस्तीर्णम्। त्वाम्। गीर्भिः- वाग्भिः। भोजसे- घासदानाय।
गाम्- धेनुम्। इव। सोमस्य पीतये- रसानुभूतये। आ हुवे- आह्वये॥३॥

आ त इन्द्र महिमानं हरयो देव ते महः। रथे वहन्तु बिभ्रतः॥ ८.०६५.०४

इन्द्र। ते- तव। महिमानम्- माहात्म्यम्। हरयः- प्राणाश्वाः। देव। ते- तव। महः- तेजः।
बिभ्रतः- धारयन्तः। रथे। आ वहन्तु- त्वां प्रापयन्तु॥४॥

इन्द्र गृणीष उ स्तुषे महां उग्र ईशानकृत्। एहि नः सुतं पिब॥ ८.०६५.०५

इन्द्र। गृणीषे- प्रशंसामि। स्तुषे- स्तौमि। महान्- महात्मा। उग्रः- उद्गूर्णः। ईशानकृत्-
वशित्वकृत्। एहि- आगच्छ। नः- अस्माकम्। सुतम्- रसम्। पिब- अनुभव॥५॥

सुतावन्तस्त्वा वयं प्रयस्वन्तो हवामहे। इदं नो बर्हिः आसदे॥ ८.०६५.०६

इदम्- एतस्मिन्। नः- अस्माकम्। बर्हिः- दर्भासने। आसदे- उपवेष्टुम्। त्वा। सुतावन्तः-
रसनिष्पादकाः। प्रयस्वन्तः- हव्यवन्तः। वयम्। हवामहे- आह्वयामः॥६॥

यच्चिद्धि शश्वतामसीन्द्र साधारणस्त्वम् । तं त्वा वयं हवामहे ॥ ८.०६५.०७

यत्- येन कारणेन । शश्वताम्- बहूनाम् । इन्द्र । त्वम् । साधारणः- सामान्यः । असि- भवसि ।
तेन कारणेन । तम् । त्वा- त्वाम् । वयम् । हवामहे- आह्वयामः ॥७॥

इदं ते सोम्यं मध्वधुक्षन्नद्रिभिर्नरैः । जुषाण इन्द्र तत्पिब ॥ ८.०६५.०८

इदम्- इमम् । ते- त्वदर्थम् । सोम्यं मधु- रसम् । नरः- नेतारः । अद्रिभिः- ग्रावभिः स्थैर्यप्रतीकैः ।
अधुक्षन्- दुदुहुः । इन्द्र । जुषाणः- प्रीयमाणः । तत्- अमुं रसम् । पिब- अनुभव ॥८॥

विश्वो अर्यो विपश्चितोऽति ख्यस्तूयमा गहि । अस्मे धेहि श्रवो बृहत् ॥ ८.०६५.०९

विश्वाः- सर्वान् । विपश्चितः- सूक्ष्मदर्शिनः । अर्यः- आर्यान् । अति- अतीत्य । ख्यः- पश्य ।
तूयम्- क्षिप्रम् । आ गहि- आगच्छ । अस्मे- अस्मभ्यम् । बृहत्- महतीम् । श्रवः- श्रुतिम् । धेहि-
यच्छ ॥९॥

दाता मे पृषतीनां राजा हिरण्यवीनाम् । मा देवा मघवा रिषत् ॥ ८.०६५.१०

मे- मह्यम् । हिरण्यवीनाम्- हिरण्मयानाम् । पृषतीनाम्- गवां चिद्रश्मीनाम् । दाता । राजा- स्वामी
भवति । देवाः । मघवा- इन्द्रः । मा । रिषत्- रिष्टो भवतु ॥१०॥

सहस्रे पृषतीनामधि श्रन्द्रं बृहत्पृथु । शुक्रं हिरण्यमा ददे ॥ ८.०६५.११

पृषतीनां सहस्रे- प्रभूतधेनूपलक्षितप्रभूतचिद्रश्मिसमूहस्य । अधि- उपरि । बृहत्- महत् । पृथु-
पृथुलम् । चन्द्रम्- आह्लादकम् । शुक्रम्- शुभ्रम् । हिरण्यम्-ज्योतिः । आ ददे- गृह्णामि ॥११॥

नपातो दुर्गहस्य मे सहस्रेण सुराधसः । श्रवो देवेष्वक्रत ॥ ८.०६५.१२

नपातः- अपतितस्य । दुर्गहस्य- दुर्गहनस्य । मे- मम । सुराधसः- शोभनसंसिद्धयः । सहस्रेण-
इन्द्रदत्तेन प्रभूतचिद्रश्मिसमूहेन सम्पन्नाः । देवेषु । श्रवः- अतीन्द्रियश्रवणोपलक्षितदिव्यानुभूतिम् ।
अक्रत- अलभन्त ॥१२॥